

7 ta' Marzu, 1994

Imhallfin: –

S.T.O. Prof. Giuseppe Mifsud Bonnici LL.D. – President
Onor. Carmel A. Agius B.A., LL.D.
Onor. Noel V. Arrigo LL.D.

Joseph Delceppo

versus

Onorevoli Raymond Bondin et

L-Istitut tal-Kontumaċja

Il-liġi timponi dover fuq iċ-ċittadini kollha, soġġetti għal ġurisdizzjoni tagħha, li huma jaraw u jassikuraw illi daww il-persuni kollha li (a) jgħixu magħhom fid-dar fejn joqogħdu, jew inkella (b) huma impjegati tagħhom, jew inkella (c) inkarigawhom li jirċievu l-posta indirizzata lilhom – jikkonsenjawlhom l-ittri li huma jirċievu, speċjalment l-ittri rreġistrati, u li malli jirċevhom jirrilaxxjaw id-debita riċevuta.

Il-liġi ma tistax tittollera negligenza ta' dan id-dover impost fuq iċ-ċittadini u din il-kwalità ta' 'culpa' tammonta fir-realtà għal dik l-indifferenza attwali, jew inkuranza, għall-possibbli sejhat tal-Qorti li tikkostitwixxi waħda mill-elementi essenzjali ta' l-istitut tal-kontumaċja.

Il-Qorti: –

Dan huwa appell minn sentenza tas-7 ta' Jannar, 1992, li ddeċidiet li Raymond Bondin, l-appellant, ma gġustifikax il-kontumaċja tiegħu, billi qalet hekk:

Omissis;

Illi s-segwenti deċiżjoni hija ċirkoskritta u limitata għat-talba tal-konvenut Onor. Raymond Bondin biex huwa jiġġustifika l-kontumacċja tiegħu f'din il-kawża;

Ittrattat il-punt;

Ikkunsidrat li mill-fatti jirrizulta paċifiku li f'din il-proċedura l-konvenut Raymond Bondin kien ġie nnotifikat fuq il-post tax-xogħol u dan billi l-att taċ-ċitazzjoni tħalla ma' waħda mill-impjegati tiegħu li jisimha Dominique Ellul. Il-kontenzjoni ta' dan il-konvenut kif esposta minnu stess fix-xieħda tiegħu mogħtija fis-17 ta' Ottubru 1991 hija li huwa ma kienx irċieva ċ-ċitazzjoni *de quo* u dan għar-raġuni li huwa ċ-ċitazzjoni ma sabiex u ma waslitx għandu. Giet imbagħħad prodotta b'xhud Dominique Ellul mill-konvenut biex tixhed dwar dan il-punt u din (ara xieħda tagħha ta' l-14 ta' Novembru 1991 – fol. 31) bdiet biex għarfet il-firma tagħha fuq il-“pink card”. Hija kienet impjegata mal-konvenut bħala “travel clerk” bl-iskrivanija tagħha quddiem il-bieb ta' barra. Ma ftakritx ix-xhud iċ-ċirkostanzi dwar l-iffirmar għal dina ċ-ċitazzjoni. Hija kienet normalment tircievi l-posta li tasal però huma kienu jircievu hafna “registered mail”. Din ix-xhud kompliet hekk:

“Naturalment il-poosta in segwitu ngħaddiha lill-prinċipal tiegħi meta jkun hawnhekk, però hafna drabi ma jkunx qieghed f'postu;

Nghid li jiena s-soltu naqbad l-ittri li jkun imissni nagħti lill-konvenut u nħallihom l-uffiċċju fuq id-desk”;

In kontro-eżami kompliet hekk:

“Jiena npogġihom kif għidt fuq l-iskravinja li semmejt biex in segwitu meta jidhol is-Sur Bondin jarahom għall-kumdità tiegħu;

Nghid li f’xi hin jew iehor il-konvenut kuljum jidhol fl-uffiċċju tiegħu u jiena nassumi li l-ittri li jkollu għalih jarahom meta jidhol però jiena kif semmejt ma nkunx qieghda fl-uffiċċju fejn jithallew il-karti tal-posta”;

Il-Qorti tibda biex tosserva li bhala notifika lill-konvenut fuq il-post tax-xogħol tiegħu, tali notifika hija valida. Mhux miċhud lanqas li ċ-ċitazzjoni permezz ta’ posta rreġistrata giet riċevuta minn waħda mill-impjegati tiegħu. Din l-impjegata xehdet li tali posta li tkun destinata għall-konvenut, li kien il-prinċipal tagħha tpogġihielu fi “tray” fl-uffiċċju fejn ikun, li l-konvenut Bondin jidhol fl-uffiċċju tiegħi kuljum f’hinijiet però differenti u li hija kienet “tassumi” li tali posta hekk imħollija jaraha a kumdità tiegħu;

Omissis;

Fil-kors tal-provi, il-konvenut Bondin għamel riferenza għad-deċiżjoni mogħtija mill-Prim’Awla tal-Qorti Ċivili fil-kawza fl-ismijiet “Paul Vella noe et vs Anthony Ellul” deċiża fl-4 ta’ Lulju 1991. Huwa veru li *inter alia* dik id-deċiżjoni qalet li ma jistax ikun hemm *culpa* fejn ma kienx hemm il-konnoxxenza tan-notifika però dan il-fatt irid jiġi mbagħad abbinat ma’ fatti oħra. F’dak il-każ il-fatti kienu differenti notevolment billi hemm *si trattava* ta’ “ħabi involontarju” taċ-ċitazzjoni da parti ta’ mart il-konvenut billi din qabdet l-ittra li rċeviet f’isem żewġha u qegħditha f’kexxun bla ma infurmatu. Fil-każ in diżamina mhux talli ma kienx hemm ħabi involontarju jew m’huwiex, imma talli

l-impjegata poggiet l-ittra espressament biex jaraha l-konvenut. Għalhekk il-posizzjoni għandha tkun li fil-materja ta' purgazzjoni tal-kontumazja m'għandux ikun hemm negligenza jew ħtija tal-parti, jew tal-máandatarju tiegħu, għax allura minflok il-prova tal-kawza għsta jkun hemm il-*culpa* u f'dak il-każ il-persuna ma tkunx tista' tiġi tilmenta minn xejn, għax "*qui culpa sua damnum sentit non videtur damnum sentire*" (ara wkoll Koll. Vol. XXXI.1.406, *Dimech et vs Sammut et noe*; P. Grixti vs Direttur tax-Xoghlijiet Pubbliċi, Prim'Awla 6 ta' Novembru 1974; A. Callus vs G. Grixti, Prim'Awla ta' l-1 ta' Ġunju 1987);

Għal dawn il-motivi:

Il-Qorti tiddeċidi illi l-konvenut Raymond Bondin ma rnexxilux jiġġustifika l-kontumazja tiegħu u tiċhad it-talba tiegħu";

2. L-aggravji li l-appellant jadduċi kontra din is-sentenza huma:

(a) Illi l-appellant tant kellu l-intenzjoni li ma jibqax kontumaci u jiddefendi ruħu illi kien irrisponda l-Protest li l-attur baġhat qabel il-kawza, billi għamel Kontro-Protest;

(b) Illi huwa sar jaf bil-kawza meta qallu l-avukat tiegħu;

(c) Min irċieva ċ-ċitazzjoni ma qallux biha;

(d) Ma jirrizulta ebda negligenza kolpuza ta' l-appellant;

(e) Għandu jiġi applikat għall-każ dak li hemm fis-sentenza tal-Prim'Awla tal-Qorti Ċivili ta' l-4 ta' Lulju, 1991, li "ma jistax

ikun hemm *culpa* fejn ma kienx hemm konoxxenza tan-notifika ta' l-att'';

3. L-ewwel konsiderazzjoni li għandha ssir tirrigwarda n-notifika ta' l-att ta' citazzjoni u tas-sejha tal-Qorti, b'avviż għat-trattazzjoni tal-kawża, li biha l-appellant huwa l-ewwel konvenut;

L-artikolu 187 Kap. 12 fil-parti tiegħu essenzjali għall-prezenti kwistjoni, jiddisponi hekk:

“(1) In-notifika ssir bil-konsenja ta' kopja ta' l-iskrittura lill-persuna li lilha l-iskrittura għandha tkun innotifikata, jew billi dik il-kopja tithalla f'idejn membru tal-familja jew tad-dar jew f'idejn wicied fis-servizz ta' dik il-persuna jew f'idejn il-prokuratur tagħha jew **persuna awtorizzata minnha biex tirċievi l-posta tagħha, fil-lok fejn toqghod jew taħdem jew fil-post tax-xogħol jew fl-indirizz postali tagħha**”;

Il-fatti li rrizultaw fil-kawża juru li m'hemm l-ebda dubju li Dominique Ellul irċeviet il-busta rreġistrata, biċ-citazzjoni u bl'avviż, u ffirmat li rċevietha u li hija persuna li f'dak iż-żmien mhux biss kienet fis-servizz ta' l-appellant iżda wkoll kienet awtorizzata minnu biex tirċievi l-posta indirizzata lilu fil-lok fejn taħdem u fil-post tax-xogħol tiegħu;

L-appellant għalhekk, għall-iskopijiet kollha tal-liġi kien debitament innotifikat;

4. Proprjament, l-appellant m'huwiex qed jiġġustifika l-kontumacia tiegħu, għaliex m'huwiex jagħti **ebda** raġuni vera u proprja għaliex baqa' kontumaci għas-sejha tal-Qorti. Jgħid difatti, fix-xieħda tiegħu tas-17 ta' Ottubru, 1991:

“Ma nistax nispijega kif, però li nista’ ngħid hu li è-ċitazzjoni jiena ma rajthiex u ma waslitx għandi”;

Dan il-kliem juru li l-appellant m’huwiex qiegħed jagħti raġunijiet pożittivi ta’ ġustifikazzjoni iżda qiegħed jgħid li l-ġustifikazzjoni hija negattiva ċjoè huwa ma kienx jaf, jew ma sarx jaf, bil-kawża, u ma jistax jispijega kif ma kienx jaf, meta l-fatti tan-notifika huma dawk li rriżultaw;

5. Issa huwa ċar u manifest illi l-liġi, fl-artikolu kkwotat, qed timponi dover fuq iċ-ċittadini kollha, soġġetti għal ġurisdizzjoni tagħha, li huma jaraw u jassikuraw illi dawk il-persuni kollha li (a) jgħixu magħhom fid-dar fejn joqogħdu, jew inkella (b) huma impjegati tagħhom, jew inkella (ċ) inkarigawhom li jirċievu l-posta indirizzata lilhom – jikkonsenjawlhom l-ittri li huma jirċievu, speċjalment l-ittri rreġistrati, u li malli jirċevuhom jirrilaxxjaw id-debita riċevuta;

6. Mix-xieħda ta’ Dominique Ellul tirriżulta l-proċedura li hija, sa fejn taf hi, dejjem segwiet, meta, fl-uffiċċju fejn taħdem bħala impjegata ta’ l-appellant, tirċievi l-posta. Mill-provi għalhekk ma jidher ebda nuqqas da parti ta’ terzi. U dan ifisser illi dak li ġara huwa attribwibbli biss għall-appellant li għal dak in-nuqqas tiegħu – kif jgħid huwa stess – m’għandux spjegazzjoni;

7. Dan l-atteggjament ta’ l-appellant għalhekk jindika negligenza ġenerika fis-sens illi huwa naqas, mingħajr raġuni valida, li jagħti każ ta’ dak li kellu d-dover li jagħti każ u ċjoè li jaqra l-posta li skond il-proċedura normali adottata fl-uffiċċju tiegħu, tpoġġiet għad-disposizzjoni tiegħu;

8. Il-ligi ma tistax tittollera negligenza tad-dover generali impost fuq iċ-ċittadini, kif intqal fil-paragrafu 5 *supra*, u din il-kwalità ta' "*culpa*" tammonta fir-realtà għal dik l-indifferenza attwali, jew inkuranza, għall-possibbli sejhat tal-Qorti li tikkostitwixxi dik il-kontumelja negattiva li tikkostitwixxi waħda mill-elementi essenzjali ta' l-istitut tal-kontumaċja; kif, f'diversi għudikati din il-Qorti – anki riċentement – spjegat u applikat skond iċ-ċirkostanzi ta' fatt li rriżultawliha;

9. L-appellant fil-petizzjoni jistrieħ fuq is-sentenza tal-Prim'Awla tal-Qorti Ċivili fil-kawża Paul Vella *et noe vs* Anthony Ellul ta' l-4 ta' Lulju, 1991, u kuntrarjament għal dak li għandu jsir, esebixxa wkoll fotokopja tagħha li tidher bħala "Dok. X" fl-inkartament;

10. Bir-rigward kollu, din il-Qorti ma jidhrilhiex li tista' tapprova dak li hemm f'din is-sentenza;

L-ewwelnett din is-sentenza ssemmi in sostenn ta' dak li hemm fiha, is-sentenza ta' din il-Qorti tal-11 ta' Novembru, 1955, fl-ismijiet Filomena Farrugia *vs* Salvatore Farrugia – (Vol. XXXIX.I.300) li għandha tiftiehem f'sens kuntrarju għal dak li gie deċiż f'*Vella vs Ellul*. Infatti f'dik is-sentenza din il-Qorti kienet irriġettat l-appell tal-konvenut li l-Qorti ta' l-ewwel grad kienet irrifjutat li tiġġustifikalu l-kontumaċja. Iċ-ċitazzjoni kienet giet innotifikata fid-dar tal-konvenut, f'idejn martu, li "pogġietha fejn jista' jaraha; u meta dak inhar stess huwa rritorna d-dar, qaltlu li kien hemm karta għalih, u writhielu, il-konvenut ma messhiex u halliha hemm". Dik iċ-ċitazzjoni kienet ta' l-istess martu kontra tiegħu – u xorta waħda din il-Qorti rriteniet li dik in-notifika kienet valida. Dak li hemm fis-sentenza ta' l-ewwel grad, ikkonfermata minn din il-Qorti

prattikament mingħajr kummenti addizzjonali, huwa li dik in-notifika ma kinitx tkun valida kieku l-mara **hbi**et iċ-ċitazzjoni li rċeviet **jew** b'xi mod ieħor ingannat lil żewġha – **allura**, **f'dawk l-ipotesijiet**, in-notifika kienet tkun nulla. Imma mhux altrimenti. Għalhekk din is-sentenza ta' Farrugia vs Farrugia mhux biss ma tikkonfortax l-appellant imma, bir-rispett kollu, lanqas dak li ġie ritenut fiċ-ċitata sentenza Vella vs Ellul;

F'din l-aħħar sentenza huwa skorrettement ritenut illi la l-att ma ġiex f'idejn il-konvenut allura ma jistax jiġi meqjus li huwa *in culpa* u għalhekk ma huwiex lanqas kontumaċi. Però l-punt huwa: x'inhí l-*culpa* li hija rilevanti fiċ-ċirkostanzi tan-notifiki skond il-liġi? Il-kolpa tikkonsisti fl-omissjoni tal-konvenut li, in konformità mad-doveri imposti mil-liġi jonqos li jagħmel l-arrangamenti neċessarji, fid-dar u fil-post tax-xogħol, biex jaslú għandu l-ittri rreġistrati li jaslulu, jew meta jagħmel dawk l-arrangamenti – **kif inhuwa l-każ** – imbagħad jonqos li jsir jaf b'dak li suppost ikun jaf u ta' dan, kif inhuwa f'dan il-każ, mingħajr spjegazzjoni, ma jsirx jaf, bħala riżultat ta' l-arrangamenti li jkun għamel;

Il-każijiet fejn ikun hemm nuqqasjiet **ippruvati**, tat-terzi persuni li jirċievu l-atti bil-posta, jitolbu konsiderazzjoni oħra, u, li jridu jiġu risolti skond il-konkretezza ta' kull każ;

Din il-Qorti tagħmel riferiment għas-sentenza tagħha – Sede Inferjuri – tat-3 ta' Lulju, 1926, fl-ismijiet Callus vs Chircop (XXVI.I(II) – 319) fejn l-ewwelnett, bħala regola ntqal li r-raġuni ġustifikattiva trid tkun “*indipendente della volontà di chi è chiamato a subire*” u din hi waħda minn diversi sentenzi fuq il-kontumaċja li ġew imbagħad kollha sintetizzati fis-sentenza ta' l-istess Qorti fl-ismijiet Cassar vs Vassallo tad-29 ta' Mejju,

1937 (XXIX.I.1581), b'dan, illi din il-Qorti kellha diversi opportunitajiet li tkompli tiżviluppa l-istess idejat, temprati però b'certi konsiderazzjonijiet psikoloġiċi, kif jista' jidher mis-sentenza *P. Grech noe vs N. Zammit ta' l-14 ta' Jannar, 1993*;

11. Għal dawn ir-ragunijiet, l-appell huwa miċhud u s-sentenza appellata hija kkonfermata.
